

## IL-FEHMA TAL-HAJJA

ESSAY ta' M. AGIUS, li ssemma b'tifhir fil-Konkors ta' l-Essays  
mniedi mill-Għaqda tal-Malti (Univ.) f'Settembru 1941

**I**L-BNIEDEM jitwieled. iġhix u fl-ahhar imut. Fit-tfulija iġhix hajja hielsa mill-ħsieb u t-tigrib. Fiż-zgħuzija jibda jahseb għalih innifsu bit-tagħlim ta' xi sengħa, xjenza, jew tagħlim ieħor li bih ikun jista' jaqla' l-għajxien tiegħu. Fi żmien l-irgūġija, ikun xi jkun l-istat tiegħu, huwa iġhix aktarx għal haddieħor ukoll b'xi fehma u ideja sakemm jasal fi żmien ix-xjuhija li twasslu sal-qabar.

Il-hajja tal-bniedem titqassam fi tlieta: il-hajja waħdu jew individwali; il-hajja fid-dar jew famil'ja; u l-hajja fix-xirka jew soċjetà. Fil-hajja waħdu, il-bniedem jahseb u iġhix għalih innifsu. Fi'-hajja fid-dar jahseb u iġhix għal xi hadd ieħor ukoll, bħal ma huna l-missier, l-omm, il-mara u l-ulied, jew ahwa xeb-biet li jkunu baqghu d-dar. Fil-hajja fix-xirka jkollu jahseb ukoll fil-bnedmin l-oħra, f'nieshom u fil-għaqdiet tagħhom f'xirka waħda ta' bnedmin hielsa, bil-ħlas tat-taxxi, bil-harsien tal-jedd u bl-imġiba tiegħu lejhom.

Kbira, nobbli u għolja l-aktar hija l-hajja fix-xirka. Il-bniedem iħoss fih li għandu jġhix ma' oħrajn sew għall-hena u kemm għall-ħtieġa tiegħu. B'hekk il-hajja fix-xirka thallih jahseb anqas fih innifsu u fil-għeżiež tiegħu. Il-hajja hi li wiehed jagħti u mhux li jiehu. Għalhekk il-bniedem iġhix fid-dar, inissel l-ulied, sakemm naraw ix-xirka ta' hafna wlied tgħix fis-sliem fi rhula u bliet f'għaqdiet ta' kull xorta li jsawru n-Nazzjon b'ligijiet għalih u mehdi fil-biedja, snajja' u l-kummerè ma' xirkiet jew naz-zjonijiet oħra. Li ma kenitx il-fehma li wiehed jagħti, ngħidu ahna l-helsien, kieku m'ahniex nitqabdu kontra l-qawwa għal helsien u hena li rridu naraw isaltnu mill-ġdid għal kulhadd.

Il-fehma tal-hajja għal kull bniedem għandha tkun dik li iġhix għal haddieħor ukoll u għall-haqq u s-sewwa dejjem u kull-imkien! Il-bniedem li ma jkunx ta' din il-fehma hu msejken u ta' min jibza' minnu. Bniedem bħal dan jibza' mhux biss mill-mewt imma saħansitra minn kull tbatija u saġrificju zgħir. Għaliex il-hajja għalih hi biss li jiehu. Il-hajja b'fehma li trid ir-risq u l-ġid ta' haddieħor tnissel fil-bniedem ferħ u sliem f'qalbu u fil-kuxjenza tiegħu ma' tul haġtu ko'lha. Għan-nisrani fehma bħal din hija dmir u tnissel fih tama ta' hena u sliem f'ħajja oħra li ma tintemm qatt. F'ittra lill-Kardinal Langerieux fis-6 ta' Jannar, 1896, il-Papa Ljun XIII kiteb hekk: "Hu għall-Insara

d-dmir li jagħtu bidu f'dak kollu li hu tassew progress soċjali u li jkunu l-kampjuni tal-ħaq u taċ-ċiviltà nisranija."

Il-bniedem li quddiem il-moħqrija u n-nuqqas ta' ħaq ma jitqanqalx jew li quddiem il-ħażin jibqa' bla jagħmel li jista' għar-rebħ tas-sewwa, juri li ma jhossx bħala bniedem li għandu ruh li tifhem, moħħ li jahseb u qalb li taf thobb. Il-bniedem li d-delizzju tiegħu huwa biss il-qligħ tal-flus u li jhobb imaqdar it-tħabrik ta' haddieħor f'xi haġa ta' ġid għall-maħqurin jew għal ġieħ tan-Nazzjon, juri li jgħix bil-hobż biss mingħajr ma jduq ukoł il-hena u n-nobiltà li żzejjen u terfa' l-bniedem 'il fuq mill-bhejjem l-oħra. Ir-Re ta' l-Ingilterra Fredu l-Kbir kien iġid : "Sabbar lill-fqir, indokra u kennen lid-dgħajjef u b'ħiltek kollha sewwi dak li hu ħażin."

F'kull żmien u f'kull art għexu, hadmu u mietu nies magħ-rufa li l-fehma tagħhom fil-ħajja k'enet il-ġid lil kull bniedem u r-rebħ tas-sewwa u tal-ħaq. Meta darba Frederik il-Kbir tal-Prussja ried lil Herr von Munchausen jegħlet fi-ħaq, dan il-Ministru tal-Ħaq wieġeb : "Isir b'rasi dak li trid il-Maestà Tiegħek iżda le mill-kuxjenza tiegħi!" Fi żmienna wkoll hafna qegħdin jitqabdu u jmutu għaliex il-fehma tal-ħajja għalihom hija : is-sewwa, il-ħaq, it-tajjeb u l-he'sien għall-ġid u l-hena ta' kulħadd.